

NOVRUZ BAYRAMIMIZ MÜBARƏK!

Hər kəs ədalətli olacaq

www.adalet.az



ADALET

Qurucusu:
Adil Minbaşiyev

İctimai-siyasi, hüquq qəzeti

Qəzet 1990-cı ilin
iyulundan çıxır

№ 11 (6104) 20 mart 2025-ci il

Qiyməti 40 qəpik

Novruz tonqalı Ağdərədə alovlandırıldı



İlham Əliyev Sahibə Qafarovaya "Şərəf" ordenini təqdim etdi

Milli Məclisin sədri Sahibə Qafarova "Şərəf" ordeni ilə təltif edilib.

Adalet.az xəbər verir ki, Prezident İlham Əliyev bununla bağlı Sərəncam imzalayıb.

Sərəncamla spiker Azərbaycanın ictimai-siyasi həyatında böyük xidmətlərinə görə mükafata layiq görülüb. Azərbaycan Prezidenti İlham Əliyev Sahibə Qafarovanı qəbul edib və ona "Şərəf" ordenini təqdim edib. Qeyd edək ki, S.Qafarovanın 70 yaşı tamam olur.



Azərbaycanda xüsusi karantin rejiminin müddəti uzadıldı

Azərbaycanda xüsusi karantin rejiminin müddəti uzadılıb. Adalet.az xəbər verir ki, Baş nazir Əli Əsədov bununla bağlı qərar imzalayıb.

Qərarla karantin rejiminin müddəti aprelin 1-dən iyulun 1-dək uzadılıb.

DİN-dən bank kartları ilə bağlı əhaliyə xəbərdarlıq

DİN kibertalama cinayətləri ilə bağlı növbəti dəfə vətəndaşlara müraciət edib.

Adalet.az xəbər verir ki, müraciətdə deyilir: "Dəfələrlə edilən xəbərdarlıqlara baxmayaraq hələ də bank kartlarının talanması hallarına rast gəlinməkdədir. Son 24 saat ərzində baş verən bu tipli hadisələrin təhlili onu deməyə əsas verir ki, əksər epizodlarda zərərçəkənlər oxşar üsul və vasitələrlə aldadılıb. Əvvəlcə mülayim və inandırıcı səsle özünü bank işçisi kimi təqdim edən şəxs tərəfindən zəng olunur. Sizi öz yalanına inandırandan sonra "bank hesabınıza müdaxilə edildiyini, pulunuzun təhlükə altında olduğunu" bildirir. Kömək etməsi üçün kartın üzərində olan 16 rəqəmi istəyir. CVV kodunu söyləyəndən sonra bankınızın sizə göndərdiyi OTP və ya 3D təhlükəsizlik kodunu da qarşınızdakı "bank əməkdaşına" dediyiniz anda iş-işdən keçmiş olur. Atacağıңыз addım çox sadədir. Kart məlumatlarınızı tanımadığınız və güvənmədiyiniz heç bir şəxsle bölüşməyin. Unutmayın, bank kartınızın təhlükəsizliyi öz əlinizdədir!"



BMT: Qəzza zolağında ərzaq təminatı kritik həddə çatıb



BMT-nin Ümumdünya Ərzaq Proqramı (ÜƏP) bəyan edib ki, İsrailin humanitar yardımını davam etdirdiyi blokadaya görə Qəzza zolağında ərzaq təminatı kritikdir.

Adalet.az TASS-a istinadən xəbər verir ki, bu barədə ÜƏP-nin "X" hesabında məlumat verilib.

"Martın 2-dən bəri Qəzzaya heç bir ərzaq çatmayıb, çünki bütün sərhəd keçidləri həm humanitar, həm də kommertsiya yükləri üçün bağlı qalır", - bəyanatda bildirilir. İsrailin Fələstin anklavını 15-ci gününə qədər qoyan total blokadası artıq ərzaq qiymətlərinin kəskin artmasına səbəb olub.

Ümumdünya Ərzaq Proqramı qeyd edir ki, bəzi əsas ərzaq məhsulları 200%-dən çox bahalaşdı.

Yanvarın ortalarında İsrail və Fələstinin radikal HƏMAS hərəkatı Misir, Qəter və ABŞ-ın vasitəçiliyi ilə atəşkəs elan etmək barədə razılığa gəliblər.

FİN TOYUQLARI DAY ABŞ ÜÇÜN YUMURTLAMAYACAQ

Finlandiya hökuməti qərar çıxarıb ki, ABŞ-a yumurta ixracını dayandırır.

GEDİN QARNINIZI QAŞIYIN

ABŞ husilərin nəzarətində olan əraziləri alababat bombalayıb. Sağ olsun Birləşmiş Millətlər Çayxanasını, bəyanat veriblər ki, bundan bərk narahat olublar.

ABŞ da deyib ki, narahat olmayın, gedin öz işinizlə məşğul olun, yəni havayı maas almaqla.

Yaxşı ki, deməyib gedin qarnınızı qaşayın.



DİVAR QURTARANDAN SONRA HARA GEDƏCƏKSİNİZ?



Bir məşhur məsəl var ey, biri sərxoşmuş divardan tututa gedirmiş. Yoldan keçənlər bunu görüb gülüb deyir:

- Ə, qaqa, get, get, divar qurtarandan sonra neynəyəcəksən?

İndi Ermənistan rəhbərliyi həmin sərxoşun günündədi. Sülh müqaviləsini imzalamaq üçün divarı tuta-tuta gedir.

Amma bu divar qurtaracaq, görək ondan sonra neyləyəcəklər?

GÜNÜN LƏTİFƏSİ

Deyir bostanı belləyirdim. Birdən gördüm ki, yerdə 50 qəpiklik metal pul var. Götürüb cibimə qoydum. Təzədən belləməyə davam edirəm. Görürəm yenə 50 qəpiklik pul. Beləcə düz on dəfə ard-arda.

- Bəlkə xəzinədir?

- Ə, yox ee, sən demə, şalvarımın cibi deşik imiş.

Əmək müqaviləsi ilə işləyənlərin sayı niyə azalıb?

"Bu il fevralın 1-i vəziyyətinə müzdlə çalışan işçilərin sayı 1 milyon 757 min nəfər olub. Onlardan 879,5 min nəfəri dövlət sektorunda, 877,5 min nəfəri isə qeyri-dövlət sektorunda fəaliyyət göstərirlər. Rəsmi statistik müqayisə göstərir ki, bu il yanvarın 1-nə nisbətən fevralın 1-də əmək müqaviləsi ilə çalışanların sayı 21 min 500 nəfər azalıb".

Adalet.az xəbər verir ki, bunu deputat Vüqar Bayramov deyib. O bildirib ki, məşğulluq sferası bu ilin ilk ayına 1 milyon 778 min 500 əmək müqavilələri ilə daxil olub. "Eyni zamanda, həm dövlət, həm də özəl sektorda müqavilə ilə çalışanların sayında azalmalar qeydə alınıb.

Özəl sektorda müqavilələrin sayında azalma daha çox olub: 18 min 200 nəfər. Dövlət Statistika Komitəsi 1 aylıq müqayisədə dövlət sektorunda əmək müqaviləsi ilə çalışanların sayında 3 min 300 nəfər azalma bəyan edib. Deməli, 2025-ci ilin ilk ayında əmək müqavilələrinin sayında azalma daha çox özəl sektordakı dəyişikliklər hesabına



baş verib. Aydın ki, əmək müqavilələrinin sayı məşğulluğun rəsmiləşdirilməsi və daha çox iş yerlərinin yaradılması baxımından vacibdir.

Dövlət sektorunda əmək müqavilələrinin sayının azalması struktur islahatları ilə bağlı olsa da, özəl sektordakı azalma daha çox mikro sahibkarların yaratdığı iş yerlərinin bağlanması ilə əlaqə olduğu güman edilir. Belə ki, bu il yanvarın 1-dən etibarən mikro sahibkarlıq fəaliyyəti ilə məşğul olan illik dövriyyəsi 45 min manatdan çox olmayanlar vergi

güzeştlərindən faydalanırlar. Həmin sahibkarların gəlirlərinə artıq 75 faiz güzeşt tətbiq olunmağa başlanılıb. 2024-cü ildə isə həmin güzeşti əldə etmək üçün ən azı 3 işçiyə malik olmaq tələbi var idi. Yeni ildən həmin tələb götürüldüyü üçün, güman edilir ki, bu özəl sektorda əmək müqavilələrinin sayının azalmasına səbəb olub.

Digər tərəfdən, əmək müqaviləsi ilə çalışanlar arasında dövlət sektoru yenə də üstünlük təşkil edir. Belə ki, dövlət sektoru ilə müqayisədə özəl sektorda 2 min daha az əmək müqaviləsi qeydiyyatdan keçib. Təbii ki, məşğulluqda özəl sektorun payının artırılması daha prioritet olmalıdır. Özəl sektorun məşğulluğun təminatında və yeni iş yerlərinin yaradılmasında drayverə çevrilməsi olduqca vacibdir".

Nicat Novruzoğlu

Rüstəm Hacıyev

Tramp tələsir, Putin isə...



Xəbər vermişdik ki, iki gün əvvəl ABŞ dövlət katibi Marko Rubio Ukraynanın atəşi dayandırmağa razı olduğunu bəyan etmişdi və əlavə olaraq qeyd etmişdi kiki, ümid edir ki, Rusiyada atəşi dayandırmağa "hə" deyəcək.

Onu da qeyd etmişdik ki, Rusiya prezidenti Vladimir Putin Trampın atəşin dayandırılması təklifini üzde bəyən-diyini bildirsə də, əslində Ukrayna ilə apardığı müharibədə "istəyinə" çatmadığı üçün müxtəlif bəhanələrlə, Teampın da "xətinə dəyməməklə" atəşin dayandırılması məsələsini uzatmağa çalışacaq. Yeni, mədəni şəkildə imtina edəcək.

Dünən axşam saatlarında məlum oldu ki, Rusiya prezidenti Vladimir Putin ABŞ-ın "hərbi əməliyyatların dayandırılması" təklifiylə razıdır. Lakin, bununla bağlı bir çox suallar var: "Biz hərbi əməliyyatların dayandırılması təklifiylə razıyıq. Lakin, döyüşlərin dayandırılması üçün, bu böhranın ilkin səbəbləri araşdırılmalıdır"- deyər Putin bəyan edib və bildirib ki, məsələni telefonla ABŞ prezidenti ilə müzakirə etməyə, münafişinin bitməsi və barışıq elan edilməsi məsələlərini Trampa müzakirə etməyə hazırdır. Çox istərdik Ukrayna torpaqlarında müharibə dayansın. Tramp da, Putin də, müharibənin bitməsini "istəyirlər". Lakin, bizlərdən fərqli olaraq, Trampın özünün, Putinin də özünün bunda çox ciddi (əslində məkrli)



marqları var. Tramp tələsir, Ukraynanın təbii mineral sərvətlərinə təbii sahib olmaq istəyir. Putin isə tələsmir, artıq üstünlük qazandığı müharibənin uzanması ilə, əvvəla Birləşmiş Ştatların (Trampın), "sərvətlərə sahib olmaq ümidlərini" boşa çıxarmağa və daha çox əraziləri nəzarət altına almaqla, özünün "əsl niyyətlərini" həyata keçirə biləcəyinə inanır.

Rusiya prezidenti, Trampın təklifinə "hə" desə belə, bilir ki, bunun həyata keçirilməsi üçün aylar, bəlkə də illər tələb olunacaq.

Atəşin dayandırılması, hələ müharibənin sona çatması demək deyil. İki min kilometrə qədər uzanan cəbhə xəttində atəşkəsə nəzarət etmək, faktiki olaraq mümkün deyil.

İnandırıcı olmasa da, bir anlıq güman edərk ki, Putin Avropa dövlətlərinin sülhməramlı qüvvələrinin cəbhə xəttində vəziyyətə nəzarət etməsinə razılıq verir. Bəs Avropanın iki min kilometrə qədər uzanan cəbhə xəttinə sülhməramlı qüvvələri yerləşdirməyə, atəşkəs rejiminə əməl olunmasına nəzarət etməyə, cəbhə xəttinin hər metrində əsgər yerləşdirməyə əshəri gücü və imkanı cə-tarmı?

"Atəşin dayandırılması", sadəcə iki kəlməlik söz deyil. Bu çox çətin və uzun zaman tələb edən bir prosesdir. Kim təminat verə bilər ki, atəşkəs elan edildikdən həftələr, aylar sonra tərəflərdən hansısa, xüsusiyə də Rusiya tərəfi hansısa mərhələdə atəşkəs rejimini pozmayacaq və yenidən müharibənin qızışmasına səbəb olmayacaq? Müharibə yenidən alovlanarsa, Tramp hanı ehtiyat planına əl atacaq? Avropalı sülhməramlıların mövqeyi kimin tərəfindən yana olacaq? Suallar həddindən artıq çoxdur...

Tramp administrasiyasının tələsməkdə məqsədi, Zelenskiyə Ukraynanın mineral sərvətlərinin istehsalının ABŞ-a verilməsiylə bağlı müqaviləni imzalatmaq və tezliklə Ukraynada prezident seçkilərinin keçirilməsinə nail olmaqdır. Tramp güman edir ki, bunula da Putinin "kənlünü" ala biləcək. Putin isə, çox yaxşı bilir ki, ABŞ-ın nəzarəti altında keçiriləcək prezident seçkilərində, Ukraynada istədikləri rusiyayönlü namizədin prezident seçilməsinə təminat edə bilməyəcək. Çünki, Putinin daha çox güvəndiyi rloktorat, əsasən rusların daha çox yaşadığı Donetsk, Luqansk vilayətləri bu seçkilərdə iştirak etməyəcək. Beləliklə də, Ukrayna yenə də Rusiyanın deyil, "Sem dayının" nəzarəti altında qalacaq.

Vaxt gedir, Tramp tələsir, prezident seçkiləri ərəfəsində qazandığı ptioretiti itirmək istəmir. Putinin isə tələsmür, imperialist xislətinə nail olacağı zamanı gözləyir. Müharibə davam edir, ötən hər gün ərzində yüzlərlə insan həlak olur, yaralanır, şəhərlər, kəndlər məhv edilir...

Bələdiyyələr satdıqları torpaqlara qiymət müəyyən edə bilməyəcək

Bələdiyyə mülkiyyətində olan torpaq sahələrinin satışı, eləcə də hərəcə və ya müsabiqəyə çıxarılan bələdiyyə mülkiyyətində olan torpaqların ilkin qiymətinin (qiymətinin) müəyyən olunması sahəsində səlahiyyətin tənzimlənməsi qaydası dəyişir.

Adalet.az xəbər verir ki, bu, Milli Məclisin iclasında müzakirəyə çıxarılan Torpaq Məcəlləsinə təklif olunan dəyişikliklə öz əksini tapıb.

Layihəyə əsasən, bələdiyyə mülkiyyətində olan torpaq sahələri fərdi yaşayış evinin tikintisi üçün bilavasitə satıldıqda qiymətlər, habelə hərəcə və ya müsabiqəyə çıxarılan bələdiyyə mülkiyyətində olan torpaqların ilkin qiyməti (qiyməti) normativ qiymətdən az olma-maq şərti ilə bazar məzənnələri nəzərə alınmaqla, "Qiymətləndirmə fəaliyyəti haqqında" Azərbaycan Respublikasının



Qanununa uyğun olaraq müəyyən edilir. Fərdi yaşayış evinin tikintisi üçün ayrılan torpağın hər 0,01 hektarının qiyməti şəhərlərin və rayon mərkəzlərinin müvafiq zonasında və ya müvafiq kadastr qiymət rayonuna daxil olan inzibati rayonda son torpaq hərəcə və ya müsabiqəsi vasitəsilə satılan torpağın hər 0,01 hektarına görə ödənilən qiymətdən az ola bilməz.

Xüsusi mülkiyyətdə olan torpaq sahələrinin (ipoteka predmeti olan torpaq

sahələri istisna olmaqla) hərəcə və müsabiqə vasitəsilə satışında ilkin qiymət (müsabiqədə isə qiymət) bazar məzənnəsinə nəzərə alınmaqla, mülkiyyətçi ilə satışın təşkilatçıları arasında razılaşma əsasında torpağın normativ qiymətindən az olmamaq şərti ilə müəyyən edilir.

Beləliklə təklif olunur ki, bu qiymətlər bilavasitə bələdiyyələr tərəfindən deyil, "Qiymətləndirmə fəaliyyəti haqqında" Azərbaycan Respublikasının Qanununa uyğun olaraq müəyyən edilsin.

Bununla bağlı Azərbaycan Respublikasının Torpaq Məcəlləsində, "Torpaq bazarı haqqında", "Bələdiyyə torpaqlarının idarə edilməsi haqqında" qanunlarda, eləcə də "Bələdiyyə torpaqlarının ayrılmasına dair sənədlərin hazırlanması və razılaşdırılması qaydaları haqqında Əsasnamə"də müvafiq dəyişiklik edilir.

Müzakirələrdən sonra qanun layihəsi səsvərməyə çıxarılaraq I oxunuşda qəbul edilib.

Nicat

ABŞ Almaniyadakı hərbi bazasını Ermənistana köçürür: Zar poliqonu

ABŞ Ermənistana hərbi texnika daşıyacağını elan edib. Adalet.az xəbər verir ki, ABŞ yüzlərlə hərbi texnikanı Almaniyadakı bazalarından Ermənistandakı atq poliqonlarına köçürmək niyyətindədir.

Məlumatı Rusiyanın dövlət xəbər agentliyi Russia Today yayıb.

Daşımaların Gürcüstan ərazisi ilə həyata keçirilməsi planlaşdırılır.

ABŞ Hökumətinin Satınalma Portalının məlumatına görə, ABŞ-ı Ordusu Lojistika Komandanlığı Almaniyanın Dülmen hərbi bazasından Ermənistanın Zar hərbi bazasına ləvazimatları köçürməyi planlaşdırır. Avqustun 7-dək davam edəcəyi gözlənilir. Nəqliyyat xidmətlərinin göstərilməsi üzrə tenderdə göstərilirdiyi kimi, Almaniyaya qayıdış 2025-ci il avqustun 21-dən sentyabrın 20-dək nəzərdə tutulub. Müqavilə həm-



çinin Ermənistandakı Armavir təlim düşərgəsindən Gürcüstanın Poti limanına avadanlığın daşınmasını nəzərdə tutur.

Müqavilə çərçivəsində Ermənistana 8 təcili yardım maşını da daşınacaq, lakin qəzetin yazdığına görə, tenderdə bir şərt var: "diplomatik icazə ilə bağlı çə-

tinliklər" səbəbindən avadanlıq Rusiya, Türkiyə və ya Azərbaycan ərazisindən keçə bilməz.

ABŞ Ordusunun 405-ci Sahə Dəstək Briqadasının bölmələri texnikanın köçürülməsi planlaşdırılan Dülmen-də yerləşdirilib.

Bu briqada Almaniyaya, Polşa, İtaliya, Hollandiya, Belçika və başqa yerlərdə arsenal və anbar bazaları şəbəkəsini dəstəkləyən Avropa və Afrika teatrlarında Amerika qüvvələri üçün əsas logistika operatorudur.

Əntiqə Rəşid



Şəxavət Məmməd

Qafqazdakı "dəmir pəncəsi"

Son günlər həm Ermənistan, həm də Azərbaycan mətbuatı müharibə ritorikasına bürünüb.

Müharibə olacaq-olmayacaq, bunu qoyaq bir kənara, keçək, indiki ritorikanın səbəblərinə. Faktiki olaraq, iki dövlət arasında aylardır ki, sülh danışıqları ilə bağlı təmaslar yoxdur.

Bundan əlavə, hər iki dövlət hərbi büdcəsini rekord həddə çatdırıb. Təkcə hərbi büdcənin bu həddə çatdırılması müharibə təhlükəsinin real olduğunu ortaya qoyurdu. Ən azı, dövlətlər belə bir addıma gediblərsə, demək, üfəqdə bunun şəraitlərini görüblər. Ermənistan silahlanır, Azərbaycan da boş dayanmayıb. Kiçik bir region üçün bu qədər silahlanma qətiyyətlə normal ola bilməz.

Rusiya Ukrayna müharibəsi fonunda artıq "dünyanın bölüşdürülməsi" tezisi bütün mətbuat orqanlarının mənsəbindən, ekspertlərin, hətta rəsmilərin dilindən düşür. Bunun reallıq payı var? Əlbəttə, var. Rusiya-Ukrayna müharibəsi başlayar başlamaz Ukraynanın bölünəcəyi barədə iddialar səsləndirilirdi. Bundan başqa, Yaxın Şərqdə baş verən proseslərdə də bölünmə iddiası əsas tezislərdən biri idi. Bəşər Əsədinin hakimiyyətinin bitməsi ilə Suriyanın parçalanması iddiası daha çox artıb.

Əslində, bu bölünmə reallığı çox yaxındır. Çünki Türkiyədən başqa, demək olar ki, heç bir ölkə Suriyanın vahidliyini istəmir. Hətta zaman-zaman Türkiyə də açıq şəkildə Suriyanın müəyyən ərazilərinə beynəlxalq hüquqla onların haqqı olmasını dilə gətirir.

İsrail Qolan təpələrinə işğal edib. Oradan çıxmayacağını da açıq şəkildə dilə gətirir. Proseslərə bizə təqdim edilən kimi yox, fərqli yöndən baxsaq və daxilə savaqların istiqamətlərinə diqqət etsək, görəcəyik ki, toqquşmalar təkcə faydalı qazıntılar yox, insan həyatı üçün olmazsa-olmaz olan içməli su mənbələri üzərində gedir. İsrailin hazırda götürdüyü ərazilər Suriyanın su ehtiyatının 30 faizini təşkil edir. Eləcə də kürdlərlə türkmənlər arasında hazırda davam edən toqquşma da su mənbələri üzərindədir.

Hazırkı bölünmə təkcə siyasi xəritələrin dəyişməsi, dövlətlərin dağılması, yenilərin yaranması ilə də müşahidə edilməyəcək. Müəyyən regionlar var ki, orada təsir dairələri dəyişə bilər. Şübhəsiz ki, Rusiya-Ukrayna müharibəsinin nəticələrinin Cənubi Qafqaza böyük təsiri olacaq. Regionun hansı gücün təsir dairəsinə düşəcəyini açıq şəkildə müşahidə edəcəyik. Cənubi Qafqazda maraqları olan regiona qonşu ölkələr İran, Türkiyə və Rusiyadır. İranın strateji hədəflərinin Yaxın Şərqlə, Çin və Rusiya ilə yaxınlaşma olduğunu nəzərə alsaq, rəsmi Tehran Cənubi Qafqaz uğrunda Rusiya ilə toqquşmaq istəməyəcək. Türkiyənin də strateji hədəfi Yaxın Şərqlə bağlıdır. Bununla yanaşı, Türkiyə Suriyada elə bir qarışıq prosesə qoşulub ki, onun eyni zamanda həm də Cənubi Qafqaz uğrunda savaşa var gücünü qoyması inandırıcı görünür. Habelə Türkiyənin Rusiya ilə Cənubi Qafqaz uğrunda toqquşması da real görünür.

Hazırkı müharibə ritorikasına baxdıqda Cənubi Qafqazda Rusiyanın aktiv fəaliyyətini görə bilərik. Dəsti-xətt baş verənlərin və verəcəklərin arxasında Rusiyanın dayandığını açıq şəkildə göstərir. Rusiya bir qərindəlik dövrdə Qarabağ problemi ilə Azərbaycan və Ermənistanı təsir dairəsində saxlayıb, regionu "arxa bağçası"na çevirmişdi.

Rusiyanın idarəçilik qaydalarından biri də münafişə ocaqları yaratmaq və onun vasitəsi ilə dikte etməkdir. Hələ 44 günlük müharibədən sonra yazırdım ki, Azərbaycanla Ermənistan arasında növbəti münafişə ocağı Ermənistan ərazisində yaradıla bilər. Əslində, bunun cəhdi də olmuşdu. Sərhəd toqquşması zamanı Rusiya bunun olması üçün təzyiqlər etdi. Ancaq Azərbaycan Ermənistanın heç bir yaşayış məntəqələrinə daxil olmadı.

Əgər hazırkı iddialar reallığı əks etdirəcəksə, o zaman yeni münafişə ocağı Ermənistan ərazisində olacaq, istiqamətini tapmaq isə çox asandır. Toqquşma baş verəcəksə, ən qaranlıq məsələ İranın mövqeyinin necə olacağıdır. Çünki İran ilk gündən bu məsələni "qırmızı xətt"i hesab edir. İranın mövqeyi həm də ona görə maraqlıdır ki, "Bir kəmə, bir yol" layihəsi iki dəfə İranın sərhədindən keçəcək. Biri Xəzər dənizi, biri isə Araz çayının kənarı ilə. İrandan razılığın alınması burada çox önəmlidir.

Yaranmış vəziyyəti təhlil edərkən deyə bilərəm ki, növbəti ay Cənubi Qafqaz Ermənistan və Azərbaycan üçün çox hərəkətli keçəcək.

On bir gün gücləndirilmiş rejimdə işləyəcəklər

Martın 20- dən 31- ə kimi ölkəmizdə Novruz bayramı ilə əlaqədar olaraq iş olmayacaq.

Bax biz həmin günlər din-cələcək, istirahət üçün ölkəmizin müxtəlif bölgələrinə üz tutacağıq.

Amma on bir gün müddətində DİN-in bütün strukturları gücləndirilmiş iş rejimində çalışacaqlar. Onlar ictimai asayışı qoruyacaq və bizim təhlükəsizliyimizi təmin edəcəklər. Bu mənada qurumun Əlahiddə Çəvik Polis Alayının üzərinə də yüksək məsuliyyət düşür.

Onlar bayram tədbirlərinin təhlükəsiz keçirilməsini, eləcə də ictimai asayışın qorunmasını heç şübhəsiz bu Novruzda da təmin etməyi bacaracaqlar.Əlbəttə, Bakıda Novruz günlərində kütləvi



tədbirlər daha çox olur. Dənizkənarı milli parkda, İçərişəhərdə Novruzun gəlişi ilə konsert proqramlarının təşkil edilməsi, kosa ilə keçəlin şirin söhbətləri və eləcə də müxtəlif sənət adamlarının, müğənnilərin çıxışı böyük maraq doğurur.Ona görə də

belə tədbirlərə çoxlu sayda insan toplaşır.

Onların təhlükəsizliyini isə polis, o cümlədən Çəvik Polis Alayının əməkdaşları qoruyur. Çəvik Polis Alayının qəhrəmanlığını biz ikinci Qarabağ savaşında, eləcə də anti-terror əməliyyatları keçir

rilən zamanda gördük. Gördük ki, onlar necə qəhrəmanlıqla döyüşdülər. Şəhidlərimiz də oldu, qazilərimiz də oldu, amma düşmən üzərində möhtəşəm qələbə qazanaraq ərazi bütövlüyümüzü tamamilə bərpa etdik.

Bu bayram günlərində vətənin yolunda canından keçən şəhid polislərimizin yeri Cənnət olsun deyin. Xidmət edənlərə isə cansağlığı arzulayırıq! Çəvik Polis Alayının Xətai, Binəqədi, Suraxanı rayonları üzərə bölükləri həmişə tapşırılan işə məsuliyyətlə yanaşır, ictimai asayışı yüksək peşəkarlıqla təmin edir, cinayətkarlığa qarşı fəal mübarizə aparır və vətəndaşlarla isti, səmimi münasibətlər qururlar.

Ona görə də bu bayram günlərində Çəvik Polis Alayının əməkdaşlarının çiyinə böyük məsuliyyət düşür. Sevindirici haldır ki, onlar bu məsuliyyəti dərin-dən başa düşür və vətəne şərəflə xidmət edirlər!

Faiq QISMƏTOĞLU

Reklama dair ümumi tələblər dəyişir.

Adalet.az xəbər verir ki, bu, Milli Məclisin keçirilən iclasında müzakirə edilən "Reklam haqqında" qanuna təklif edilən dəyişiklikdə əksini tapıb.

Qüvvədə olan qanuna əsasən, istehsalı (satışı) lisenziyalaşdırılan, sertifikatlaşdırılan əmtəələr yalnız müvafiq təsdiqləyici sənədlər olduqda, reklam edilə bilər. Bu halda reklamda lisenziyanın və sertifikatın nömrəsi, verilmə tarixi və onu verən orqanın adı göstərilməlidir.

Layihəyə əsasən, istehsalının (satışının) lisenziyalaşdırılması, sertifikatlaşdırılması üçün məcburi tələb olan əmtəələr yalnız müvafiq təsdiqləyici sənədlər olduqda reklam edilə bilər. Bu halda

Azərbaycanda reklamla bağlı yeni qaydalar müəyyən edilir

da reklamda lisenziyanın və (və ya) sertifikatın nömrəsi, verilmə tarixi və onu verən orqanın adı göstərilməlidir.

Reklam daşıyıcısının xüsusiyyətlərinə görə bu məlumatların göstərilməsi mümkün olmadıqda, müvafiq lisenziyanın və (və ya) sertifikatın olması barədə məlumat verilməli və reklam istehlakçısının müvafiq məlumatla tanış olması üçün şərait yaradılmalıdır. Reklam daşıyıcısının xüsusiyyətlərindən asılı olaraq reklam olunan əmtəə barədə ətraflı məlumatın verilməsi məqsədilə reklamda müvafiq



keçidlərdən, eləcə də qısa nömrələrdən istifadə oluna bilər. Bu halda reklam olunan əmtəə barədə müvafiq keçidlərdən istifadə etməklə verilən məlumat reklamda istifadə olunan məlumata zidd olmamalı, onun təmliyinə xələf gətirməməlidir. Reklamda əmtəə barədə verilən məlumatlar reklam istehlakçısı tərəfindən açıq və başa düşülən formada ifadə edilməlidir.

Müzakirələrdən sonra qanun layihəsi səsverməyə çıxarılarq I oxunuşda qəbul edilib.

Nicat Novruzoğlu

Bu şəxslər günərzi sosial xidmətlərlə əhatə olunacaq

Yarımtasionar (günərzi) sosial xidmətlərlə əhatə olunacaq şəxslərin əhatə dairəsi genişlənir.

Adalet.az xəbər verir ki, dəyişiklik Milli Məclisin iclasında müzakirəyə çıxarılan "Sosial xidmət haqqında" qanuna dəyişiklikdə öz əksini tapıb.

Qanunun 20-ci maddəsinin qüvvədə olan redaksiya-



da yarımtasionar (günərzi) sosial xidmət yalnız özünün əsas həyatı tələbatını müstəqil təmin edə bilən və aktiv hərəkət qabiliyyəti olan ahıl-lara və əlilliyi olan şəxslərə, o cümlədən çətin

həyat şəraitində olan yetkinlik yaşına çatmayanlara göstərilir.

Təklif olunan dəyişiklik nəticəsində çətin həyat şəraitində olan bütün şəxslər (ailələr) yarımtasionar (günərzi) sosial xidmətlərlə əhatə olunacaq və yarımtasionar (günərzi) sosial xidmətdən daha geniş əhali kateqoriyasının istifadə etməsinə şərait yaradacaqdır.

Müzakirələrdən sonra qanun layihəsi səsverməyə çıxarılarq I oxunuşda qəbul edilib.

Nicat

Ənənəvi olaraq, "Global Terrorism Index 2025" (Global Terrorizm İndeksi-GTI) hesabatı ilə dövlətlərin terror təhlükəsinə görə növbəti reyting sıralaması təqdim edilib.

Adalet.az xəbər verir ki, sıralamada Azərbaycanın yer alması ürəkəcan bir hal kimi dəyərləndirilib. Beləki, Azərbaycan terror təhlükəsi üzərə qeyd olunan sıralamada "0.233" indekslə 2024-cü ilə müqayisədə (89) bir reyting də yüksələrək 2025-ci ildə 90-cı yerdə qərarlaşmaqla, 1-dən 100-dək artan müm-

GTI bu siyahı ilə Azərbaycanı Avropaya yenidən tanıdır

kün reyting həddində dünyada terrorla bağlı ən təhlükəsiz ölkələrdən biri kimi yüksək mövqeyə sahiblənib.

Ötən il də QTİ -yə görə Azərbaycanın dünyanın ən təhlükəsiz ölkələrindən biri kimi 141 ölkə arasında 18-ci yerdə qərarlaşdığı göstərilmişdi. Bildirilmişdi



ki, QTİ dünya əhalisinin 99,7 faizinin məruz qaldığı terrorun təsirini təhlil edən hərtərəfli araşdırmaçıdır. Burada terror hadisələrinin və ölüm hallarının sayı, terrorla mübarizə, terrorla bağlı aparılan araşdırmaların effektivliyi və bir çox digər göstəricilər nəzərə alınır.

Əntiqə Rəşid





Novruz bayramına Zəlimxan Yaqub işığında Yol gedirəm

Gəlin etiraf edək ki, söz əbədiyaşarlığı o zaman qazanır ki, o, yaddaşa yazılır. Müəllifin halal haqqını oxucunun halal haqqına çevirir. Və beləcə söz təkə müəllifin yox, həm də oxucunun mülkiyyəti olur. Ürəyi istəyəndə, yadına düşəndə, yeri gələndə ondan yararlanır. Necə ki, bizim böyük əksəriyyətimiz, xalq şairi, heç vaxt unudulmayacaq Səməd Vurğunun "Azərbaycan" şeirini əzbər bilir. Qürbətə də, məmləkətə də o şeirin işığında özümü təsəlli veririk. Yaşayırıq o şeirlə. Və deməli həm də Səməd Vurğunun yaşadırıq.

Bu mənada təqribən son 40 ilimizdə ən çox oxunan şairlərimizdən biri də unudulmaz Zəlimxan Yaqubdur. İstər el şənliklərində, aşıq məclisində, istər poeziya günlərində, istərsə də adamın ruhu rahatlıq tapmayanda üz tutduğu Zəlimxan Yaqub şeiri. Və şəxsən mən birmənalı olaraq ardıcıl qapısını döydüyüm kitabların sırasında Bəxtiyar Vahabzadə, Məmməd Araz, Nüsrət Kəsəmənli eləcə də Zəlimxan Yaqub öndə dayanır. Oxuduqca dünənəm də, bugünüm də, sabahım da gözlerimin önündə canlanır. Xatirələrim təzələnilir. Elə iki gün öncə də yenə əhvalım orbitindən çıxmışdı. Könlüm sızıldadı. Xəyalım dolaşdı. Əlimi uzadıb kitab rəfindən "Qarabağ şikəstəsi"ni götürdüm. Zəlimxan Yaqubun "Qarabağ şikəstəsi"ni. Bir dəfə oxumuşdum. Özü də hər şeirini, hər bayatısını təkrar-təkrar və bərəsində də bacardığımi kağıza köçürmüşdüm. İndi də köklədi məni. Qaytarırdı sözün işığına Zəlimxan Yaqubun "Qarabağ şikəstəsi"si. Bir də gördüm ki, ustadın misrasını təkrarlayıram, deyirəm ki:

- Arsız-arsız yaşayıram dünyada
Yəqin sizin də diqqətinizi çəkdi bu misra. Ona görə siz də oxuyun bu şeiri:

*Canım çıxdı quraqlığın əlindən,
Yaylağım yox, yağışım yox, qarım yox.
Kölgəsində sərinləyib qalmağa,
Ağacım yox, yarpağım yox, barım yox.*

*Tanrım, mənə nələr yazdı qismətim,
Zərrədən də min qat azdı qismətim.
Bir təhqirdi, bir qapazdı qismətim,
Bundan özgə xəyrim yoxdu, karım yox.*

*Torpağımi kəsən, təkən qayçı var,
Bir payımdan, min pay çıxan payçı var.
Düdükcü var, zurnaçı var, züycü var,
Şuşam yoxdu, muğamım yox, tarım yox.*

*Çaqqal çöldən çəkdi yedi, it evdən,
Çilpaq qaldı, çıxammadı lüt evdən.
Nəyim qaldı bölünməzdən, bütövədən?
Yarım varsa, yarım yoxdu, yarım yox.*

*Nələr salır haray yada, ün yada?
Qarabağda işıq verir gün yada.
Arsız-arsız yaşayıram dünyada
Arım yoxdu, arım yoxdu, arım yox!*

Bəli, ayrı-ayrılıqda fərq olaraq yəqin ki, hansısa məqamda biz içimizdən bu hissələri keçirmişik. Qarşılaşdığımız haqsızlıq, ədalətsizlik, biganəlik, nankorluq, xəyanət, bir sözlə, ruhumuzu, ürəyimizi üzən naqisliklər bizi dünya ilə üz-üzə qoyub... Biz də bu səbəblərdən dünyadan küsmüşük, dünyaya etiraz etmişik, onu günahlandırmışdıq. Özümüz də bilib-bilə ki, bütün bunları bizim çevrəməzdəkilər edirlər. Adam cildində olub adam olmayanlar törədirlər, onlar

yeşillər haqqımızı. Biz isə köhnə kişilər demiş, "eşşəyin əvəzinə palanı döyürük"

Həqiqətən misraların yükü, fikir tutumu, yaratdığı ovqat adamı bir az özünə qaytarır... bir az toparlanmasına, ayağını yerə bərk söykəməsinə əl uzadır, rişə verir. Həmin o uzanan əldən tutub düşüncəyə, anlamağa çalışırsan. İstəyirsən ki, yerlə-göyün arasındakı bu boşluqda kim olduğunu təxmin edə biləsən. Qarşılaşdığın, özün üçün yaratdığın sualın cavabını tapa biləsən. Həmin məqamda gözünü torpaq çək. Ayaqlarının ucuna baxanda anlayırsan ki, axtardığını tapmısan. Tapdığın isə sən kim olduğun-



du, yeni sən kimliyindi. O kimliyin yozumu Zəlimxan Yaqubun səsi ilə, nəfəsi ilə gəlib çatır mənə, sənə, oxucuya. Bilirik, kim olduğumuzu və anlayırıq ki, elə Zəlimxan Yaqub da bizimlə bir yerdedir. Axı, o yazıbdır:

*Bu dağ mənim öz dağımdı,
Mən bu dağın bulağıyam.
Çəmənində közə dönmüş
Şöhlənməmiş çirağıyam.*

*Bu daş mənim öz daşımdı,
Öz tarixin, öz yaşımı.
Qaya məğrur qardaşımdı,
Onun səsi, sorağıyam.*

*Bu yol mənim öz yolumdu,
O tay, bu tay sağ-solumdu.
Xəzər sinəm, Kür qolumdu,
Xan Arazın fərağıyam.*

*Seçməliyəm tükəndən tükü,
Ağırdı çiyinin yükü.
Köküm Dədə Qorqud kökü,
Qaracoğlan bulağıyam.*

*Deməsinlər gəldi-gedər,
Keçirmərəm ömrü hədə.
Öləndə də qəbrim qədr
Azərbaycan torpağıyam!*

İndi bildinizmi, biz kimik? - özünü dərk edən, özünü vətəndaş sayan hər birimiz bu vətənin bir ovuc torpağıyıq. Bu torpağın barı, bərəkəti əslində bizlərik. Aydınlarımızı, igidlərimizi, xanım-xatın qızlarımızı. Öne çıxan, söz, sənət sahibi olan və öz ziyasının işığında Azərbaycanı tanıdılar. Təbii ki, cır meyvələr həmişə olub. Bu mənada bizlərin arasındakı qüsurluların, naqislərin, yurda, millətə ləkə olanların mövcudluğu dünyanın hər yeri üçün xarakterikdir. Ona görə də yaxşılardan daha çox görmək, dəyərləndirmək, arxasında dayanıb öne getməsinə yardımçı olmağı bacarmalıyıq. Məhz bu yolu tutsaq, yenilməz, qolu, dizi bükülməz olacağıq.

Bu anlarda ruhumu oxşayan "Qarabağ şikəstəsi"nin bayatılar bölümünə gəlib çıxıram. İlk qarşılaşdığım bayatı dərhal diqqətimi çəkdi, Zəlimxan yazır ki:

*Qeyrat göynər, ar sızlar,
Yarsız qalsa, yar sızlar.
Burda BƏXTİYAR yanar,
Orda ŞƏHRİYAR sızlar.*

*Sevinci az eylədi,
Dərdi taraz eylədi.
Həsratimiz Məmmədi -
MƏMMƏD ARAZ eylədi.*

*Dilimiz qısa qaldı,
Yasımız yasa qaldı.
Çadırlara dil demək
AQL ABBASA qaldı.*

*Can bağçalar, can bağlar,
Yalarım şan bağlar.
Bayatı bir zəmidir,
Dərzi ZƏLİMXAN bağlar.*

Qarşımdakı kitabı qatlayıb bir kənara qoymağa tam səmimi deyim ki, əlim gəlmir, ayrılmaq istəmirəm. Çünki bu kitabda bir-birini tamamlayan şeirlər, poemalar öz aurasından uzaqlaşmağa imkan vermir mənə. Hələ Qarabağın, Şuşanın işğalında olduğu illərdə Zəlimxan Yaqubun az qala dünyaya meydan oxuya-oxuya yazdığı "Şuşa şikəstəsi", "Şuşada balam qaldı" və digər Şuşayla, şəhidlərimizlə, əsgərlərimizlə bağlı şeirləri, adamı təşnə edən ruhu indiyə qay-saqlamış və sağalmağa üzrə olan yaralarına siqnal çəkdi. Onda ustadım Zəlimxan yazırdı ki:

*Şuşa deməlidir yanan dilimiz,
Şuşa deməlidir saat da, an da.
Şuşa deməlidir gözdə nurumuz,
Şuşa deməlidir damarda qan da.*


*Məhəbbət pisliyi kürüməlidir,
Xəyanət buzları əriməlidir.
Hamı gətməlidir, yeriməlidir,
Qeyrat dediyimiz silaha doğru.*

*Şuşa deməlidir çölün quşu da,
Şuşa deməlidir dağın daşı da.
Şuşa deməlidir gözün yaşı da,
Şuşayla yeriyək sabaha doğru.*

*Şuşa deməlidir canda nəfəs də,
Şuşa deməlidir gözdə həvəs də.
Şuşa deməlidir boğazda səs də,
Şuşayla ucalaq Allaha doğru.*

Ruhun şad olsun, böyük ustad. Bu gün də bizə əmanət qoyub getdiyin, Söz Qalasının divarlarına hördüyün misraların, fikirlərin könlümüzü oxşayır, darıxanda, sıxılanda, qayğıların içində itib-batanda hayımıza çatır. Yenə hiss edirik odunu, alovunu... Yenə bir-birinə muncuq kimi düzülən sözlərin işığında nurlu çöhrəni görürük və yenə bütün işğal dövründə bir an da olsun səni tərk etməyən qələbəyə inamının xoşbəxtliyini yaşayırdıq. Sən hələ qələbədən çox-cox əvvəl yazmışdın bu misraları və hamımıza demişdin ki, bizi yalnız QƏLƏ-BƏ yaşadacaq. Mən də həmin o şeirin bir bendi ilə yazdıqlarıma nöqtə qoyuram.

*Doğan Günəşdir sökülən danın,
Alar qisasını tökülən qanın.
Ucaldar başını Azərbaycanın,
Qələbə! Qələbə! Yalnız Qələbə!*



Bahar

Bahar, istəklimsən başdan-binadan,
Ən gözəl qızın sən təbiətin.
Xoşbəxt yaranmısan xoşbəxt anadan,
Gözünün odusan şeirin, sənətin,
Ən gözəl qızın sən təbiətin.

Mənim də şair tək qanım qaynardır,
Yerdə arzularım gül açıq rəng-rəng.
Başımda daima fikirlər vardır,
Daima döyünür sinəmdə ürək,
Yerdə arzularım gül açıq rəng-rəng.

Sükuta düşmənsən əzəldən sən də,
Nə yatır, nə də bir sakit olursan.
Çöllərə min yaşıl xalı sərsən də,
Çarpışib yağışla, boranla, qarla,
Qışın son nəfəsi qasırğalarla
Sən də döyüşlərdə yaşa dolursan,
Nə yatır, nə də bir sakit olursan.



Buludlar qoynunda çaxan şimşəyin,
Sivri qılınc kimi sıyrılır qından.
Tufan da qoparır bəzən küləyin,
Dağlara səs düşür qışqırığından.

Bahar, qoy suların guruhur axsın,
Sinəmin üstündən keçsin sellərin.
Başımın üstündə şimşək də çaxsın,
Qoy tufan qoparsın əsən yellərin.

Doyunca çarpışib qasırğalarla,
Göydə qartal kimi yorulmuş mən də.
Sonra qoşa yatıb dostum baharla,
Baş-başa dincəlim bir göy çəməndə.

Dən olub səpilək gəl sənənlə mən,
Göyərək torpaqda sünbüllər kimi.
Qızlar güləb çəksin qoy ətrimizdən,
Baharın zinəti al güllər kimi.

Qoşa çinar olub bitək yol üstə,
Göylərə boy atağ öz ölkəmizdə.
Yayın istisində Muğanda, Mildə,
Yolçular dincəlsin qoy kölgəmizdə.

Ya da dağ döşündə qoşa qaynayan,
Ürək sərinlədən çeşmələr olaq.
Yerdə bulud-bulud axıb oynayan,
Sərin çaylar kimi axdıqca dolaq,
Ürək sərinlədən çeşmələr olaq.

Yer qazaq, su çəkək boz səhralara,
Daş yonaq, söz yazaq iti əl kimi,
Göyləri şimşək tək biz yara-yara,
Gəzək yer üzünü bir əməl kimi.

Bir cüt ala gözlü göyərçin olub,
Gəl, Yer kürəsinin çiyinə qonaq.
Şeir tək dillənib, nəgme tək ötüb,
Dildən-dilə düşək, əzbər oxunaq.
Bir cüt məşəl olsun ürəklərimiz,
Bir cüt ulduz kimi baş-başa yanaq.
Sülhün, səadət keşiyində biz
Gəl qoşa dayanaq, qoşa da yanaq.

Min il ömür sürək sənənlə qoşa,
Bir canda döyünən iki ürək tək.
Min il nəfəs verək torpağa, daşa,
Nəsildən-nəsilə təzələşərək.

Fikir, söz və məlumat azadlığının, plüralizmin inkişaf etdirilməsi

№ 11 (2434) 20 mart 2025-ci il



Azərbaycan Respublikasının
Medianın İnkişafı Agentliyi

Dünyada şirin şeylər çoxdur və o şirin şeyləri yada salanda istər-istəməz insanın ürəyinə, qəlbinə bir işıq, bir nur gəlir. Vətən şirindir, ana şirindir, baba şirindir və nəvələr lap şirindir. Amma dünyada lap şirin bir şey də var ki, o olmayanda insanlar özlərini kor, kar, lal kimi hiss edir. O şirin sözün adı isə Söz azadlığıdır. Və söz azadlığı bal kimi şirindir. Elə ki onun dadını bir dəfə hiss etdin, ömrün boyu yaddan çıxarmayacaqsan. Hava, su, çörək sənə nə qədər lazımdırsa, bax, söz azadlığı da bir o qədər insana vacibdir.

Azərbaycanda zaman-zaman söz və mətbuat azadlığına böyük önəm verilib. Biz bunu yalnız müstəqillik dövründə görmüşük, hiss etmişik və duymuşuq. Düzdür, Sovet dönməndə də mətbuat, televiziya və qəzetlər vardı. Amma orda tamamilə başqa bir şərait, başqa bir vəziyyət hökm sürürdü. Bütün Kütləvi İnformasiya Vasitələri senzuranın nəzarəti altındaydı. Sovet rejiminin əleyhinə istər mərkəzi mətbuatda, istərsə də rayon qəzetlərində açıq tənqid olsaydı həmin mətbuat orqanlarının rəhbərlərini çarmıxa çəkərdilər. Bu da olmasa ən azından onlar vəziyyətdən azad edilər və Sov.İKP



SÖZ AZADLIĞI BALDAN DA ŞİRİNDİR



Amma indi gəlin görək dünyanın hər yerində söz, mətbuat, fikir və düşüncə azadlığı varmı? Təbii ki, bu suala birmənalı cavab vermək mümkün deyil. Dünyada ən çox söz və mətbuat azadlığı, demokratik ənənələr və düşüncə azadlığı ilə öyünən Avropa ölkələri və bir də ABŞ-dir. Təbii ki, həmin ölkələrdə söz azadlığı da olub, demokratik dəyərlərə də önəm verilib və ən nəhayət, insanlar insan kimi yaşamağı öyrəşiblər. Bir dəfə Avropada olan hər hansı bir insan o dəqiqə orda təmiz havanın, təmiz düşüncənin, söz və düşüncə sərbəstliyinin şahidi olur. Və bir də onun şahidi olur ki, orda kimliyindən asılı olmayaraq, hamı qanuna tabedir. Əgər qanunu pozursansa onun məsuliyyətini daşıyacaq və ağırlığını hiss edəcəksən.

sıralarından xaric olunardılar. Ona görə də həmin rejimin vaxtında redaktor işləyən jurnalistlər hər qəzet materialının üstündə yarpaq kimi əsir, birdən "dövlətin əleyhinə yazılar olar" deyən adi xəbərdən tutmuş böyük yazılara qədər hamısını bir-bir oxuyardı.

Elə ki müstəqillik dövrünə qədəm qoyduq, Azərbaycanda da birmənalı olaraq söz, mətbuat, fikir plüralizminə "yaşıl işıq" yandırıldı. Aydın ki, bu mühiti yaradan yeni cəmiyyət, demokratik prinsiplər və ölkənin müstəqilliyi idi. Çünki artıq Azərbaycan SSRİ-nin tərkibindən çıxmış və azad, suveren bir ölkə olmuşdur. Heydər Əliyevin xalqın istəyi ilə ikinci dəfə hakimiyyətə qayıtması Azərbaycanda demokratik prinsipləri, insan hüquqlarını və eləcə də

söz, mətbuat, düşüncə azadlığını yenilədi. Bu addımın atılması dövlət başçısından çox böyük cəsarət tələb edirdi. Çünki biz birdən-birə mətbuat bolluğunu, söz azadlığını görməmişdik və bu olandan sonra hətta bir çoxları yollarını çaşdırdılar. Lakin buna baxmayaraq, Azərbaycan demokratik, dünyəvi və sivil dövlət olduğuna görə fikir, düşüncə azadlığı üçün heç kimə irad tutulmurdu. Heç şübhəsiz, bütün bu prinsiplərin həyata keçirilməsi ölkəmizdə sağlam mühit yaradır, insanları azad və rahat yaşamağa ruhlandırır və cəmiyyətdə çox aydın bir vəziyyət yaranırdı.

Ulu Öndər Heydər Əliyev hakimiyyətə gəldikdən bir müddət sonra dəfələrlə mətbuat nümayəndələri ilə görüşlər keçirdi. Həmin görüşlərdə qəzet təsisçiləri, redaktorlar, jurnalistlər Ulu Öndərdən bir xahiş etdilər ki, 30-a yaxın qəzetin "Azərbaycan" nəşriyyatına borcu var. Ona görə də həmin qəzetlərin bir az çapı ləngidilir, ya da müəyyən vaxt qoyulur. Ulu Öndər jurnalistlərin həmin fikirlərinə hörmətlə yanaşdı, aidiyyəti qurumlara göstəriş verdi, ictimai rəyə təsir edən tanınmış qəzetlərin nəşriyyata borcları ləğv edildi. Əgər bu borclar həmin vaxtlar ləğv edilməsəydi 30-a yaxın ictimai rəyə təsir edən və oxucular tərəfindən hörmətlə qarşılanan qəzetlərin çapı dayandırılacaqdı. Belə bir imkanın yaradıl-

ması heç şübhəsiz, redaktorlara və qəzet təsisçilərinə də bir rahatlıq gətirdi. Onlar bu addıma görə Ulu Öndərə öz təşəkkürlərini bildirdilər.

Sonrakı illərdə Azərbaycanda qəzetlərin sayı daha da artdı. Beş mindən çox qəzetin çapına icazə verildi. Aydın ki, onların bəziləri çıxma bilməyə də əksəriyyəti nəşr edilirdi. Bununla yanaşı, çoxlu sayda saytların, özəl televiziya və digər informasiya vasitələrinin işıq üzünə gəlməsi cəmiyyətdə sağlam mühit yaratdı. Və buna görə insanlar istər-istəməz dövlətə və Ulu Öndər Heydər Əliyevə minnətdar idilər.

Bütün bunlar onu göstərirdi ki, Azərbaycan demokratik yolla gedir, söz və mətbuat azadlığı, düşüncə sərbəstliyi sahəsində olan mövcud nöqsanları vaxtında aradan qaldırır. Bütün bu yeniliklər və sağlam mühit Avropa təşkilatları tərəfindən də yüksək qiymətləndirilirdi. Çünki onların nümayəndələri Azərbaycana gəlib Sovet rejimindən fərqli olaraq demokratik mühiti görür və azad mətbuatın çapının şahidi olurdular.

Prezident İlham Əliyev tərəfindən də hakimiyyətə gələn ilk gündən mətbuata, söz azadlığına, fikir plüralizminə və düşüncə sərbəstliyinə sağlam mühit yaradılıb. O mühit

ki insanlar sosial şəbəkələrdə, saytlarda, özəl televiziya kanallarında və çap mətbuatında hər bir Azərbaycan vətəndaşı bu yeniliyi çox asanlıqla hiss edir və onun içində olur.

Azərbaycan mətbuatının daha da inkişaf etməsi üçün prezident İlham Əliyev onlara böyük dəstək verdi. Bu dəstək həm maddi, həm də mənəvi dəstək idi. Və dəfələrlə də Azərbaycan mətbuatı prezident İlham Əliyevi "Mətbuatın dostu" mükafatına layiq görüb. Cənab Prezident də bu mükafatı çox yüksək qiymətləndirdi və çıxışlarında dedi ki, mən dostluqda çox sədaqətliyəm.

Bəli, Cənab Prezident İlham Əliyev dostluqda çox sədaqətli, çünki bu gün də prezident Azərbaycan mətbuatına və jurnalistlərə arxa durur, həmin qəzetlərin çap olunması və yaşaması üçün maddi dəstəyini əsirgəmir. Təbii ki, bunu biz jurnalistlər də yüksək qiymətləndiririk, dövlətçiliyə, prezidentə və xalqa sədaqətini öz əməli işlərimizlə göstəririk. Yeni hər bir jurnalist ədalətli, obyektiv mövqeyi ilə vicdanlı söz və ədalətə xidmət etməlidir.

EMİL FAİQOĞLU

AZƏRBAYCAN RESPUBLİKASININ

MEDIANIN İNKİŞAFI AGENTLİYİNİN MALİYYƏ YARDIMI İLƏ

